

У ЦЭНТРЫ ЎВАГІ — МЯЖА

Аляксандр Лукашэнка правёў нараду па пытаньнях дзейнасці органаў пагранічнай службы, паведаміў карэспандэнт БЕЛТА. Прэзідэнт заявіў, што не задаволены станам асобных напрамкаў дзейнасці Дзяржпагранкамітэта.

Кіраўнік дзяржавы адзначыў, што па яго даручэнні нядаўна была праведзена раптоўная праверка дзейнасці органаў пагранслужбы і яе вынікі сталі прадметам абмеркавання на нарадзе. «Мне былі даложаны вынікі гэтай раптоўнай праверкі. Было некалькі меркаванняў. Трэба разабрацца. Каму трэба — падзякаваць, каго трэба — пакараць. Я не стаў гэтага рабіць кулуарна. Размова павінна быць прынцыповай, мы людзі ваенныя. Тым больш некаторыя факты гэтай праверкі мяне сур'ёзна насцярожваюць», — сказаў Аляксандр Лукашэнка.

Ён адзначыў, што толькі сёлета на ўзроўні Прэзідэнта да пытанню пагранічнай бяспекі звяртаюцца трэці раз. «Гэта азначае, што ёсць не проста насцярожанасць, а, шчыра кажучы, глыбокае незадавальненне станам асобных напрамкаў у дзейнасці Дзяржпагранкамітэта, — заявіў беларускі лідар. — Паколькі ў нас транзітная краіна (мяжа набывае вельмі сур'ёзнае значэнне), мы адмахнуцца ад гэтых пытанняў не можам».

«Пытанне не ў тым, каб падзякаваць або пакараць. Яно ў тым, каб пасля гэтага было лепш на граніцы. А тое, што будзе лепш, я ў гэтым не сумняваюся. Скажу па-мужчынску: з вамі або без вас (пытанне толькі ў гэтым), але будзе лепш. Мы не можам дазволіць сабе ўтрымліваць такую колькасць пагранічнікаў і мець праблемы», — дадаў Аляксандр Лукашэнка.

■ Ва ўрадзе

СТВАРЫЛІ НА 90% ПРАЦОЎНЫХ МЕСЦАЎ БОЛЬШ

Паводле слоў прэм'ер-міністра Андрэя КАБЯКОВА, план па стварэнні новых працоўных месцаў у першым квартале сёлета перавыкананы на 90%.

Са студзеня па сакавік у краіне было запланавана стварэнне працоўных месцаў для 8320 чалавек, а па выніках працаўладкаваны 15 824. «Не забяспечылі выкананне задання ў першым квартале канцэрн «Белнафтахім», Гродзенскі, Мінскі і Магілёўскі аблвыканкамы», — адзначыў Андрэй Кабякоў. Усяго, згодна з указам №78, у краіне пастаўлена задача па штогадовым стварэнні не менш як 50 тысяч працоўных месцаў і працаўладкаванні на іх грамадзян.

«Нягледзячы на перавыкананне плана амаль у два разы, інфармацыя, якая паступае ва ўрад, сведчыць аб захаванні сацыяльнай напружанасці ў шэрагу працоўных калектываў, якая выклікана няпоўнай занятасцю, асабліва ў арганізацыях прамысловасці і будаўніцтва», — растлумачыў Андрэй Кабякоў. Паводле яго слоў, найбольш відавочная прычына крыецца ў якасных характарыстыках створаных працоўных месцаў.

«Каб вырашыць праблему занятасці, неабходна ствараць высокаэфектыўныя і запатрабаваныя працоўныя месцы, якія сапраўды патрэбны арганізацыям і не стануць для іх пасля своеасаблівых баластаў. Выкананне даручэння кіраўніка дзяржавы па стварэнні 50 тысяч новых працоўных месцаў не павінна рэалізоўвацца за кошт іншых захадаў па павышэнні эфектыўнасці работы прадпрыемстваў», — растлумачыў прэм'ер-міністр.

Акрамя таго, ён падкрэсліў, што Мінпрацы і сацабароны сумесна з Мінэканомікі, аблвыканкамамі і Мінскім гарвыканкамам было даручана правесці адпаведны аналіз якасці працоўных месцаў, у тым ліку з наведваннем прадпрыемстваў. Таксама важным пытаннем з'яўляецца дакладнасць той інфармацыі, якая прадастаўляецца аб колькасці працаўладкаваных грамадзян на новыя працоўныя месцы. Андрэй Кабякоў лічыць, што неабходна ўважліва разгледзець атрыманыя вынікі.

Па інфармацыі першага намесніка міністра працы і сацыяльнай абароны Андрэя ЛАБОВІЧА, узровень рэгістраванага беспрацоўя ў Беларусі на 1 ліпеня склаў 1,1%. У апошнія два месяцы назіраецца тэндэнцыя да скарачэння колькасці беспрацоўных, якія рэгіструюцца. Калі ў маі іх было больш за 53 тысячы, то на 1 ліпеня гэтая лічба зменшылася да 47 тысяч чалавек. Таксама паводле яго слоў, у першым квартале сёлета ў Беларусі больш за 60% працоўных месцаў створаны на прадпрыемствах прыватнай формы ўласнасці. Вакансіі з'яўляліся ў прамысловасці, гандлі, сферы інфармацыйных тэхналогій, аказання паслуг. На новыя прадпрыемствы працаўладкавана звыш 9 тысяч чалавек. Больш за ўсё працоўных месцаў створана ў Мінску.

Ілья КРЫЖЭВІЧ. kryzhevich@zviazda.by

Дэпутаты Палаты прадстаўнікоў Нацыянальнага сходу Рэспублікі Беларусь і работнікі Сакратарыята Палаты прадстаўнікоў Нацыянальнага сходу Рэспублікі Беларусь выказваюць глыбокае спачуванне загінуўшаму ахаву кадэраў і спецработы Дзямідавай інесе Яўгенаўне ў сувязі з напаткаўшым яе вялікім горам — смерцю МАЦІ.

Міністэрства інфармацыі Рэспублікі Беларусь смуткуе ў сувязі са смерцю вядомага дзяржаўнага і грамадскага дзеяча, члена-карэспандэнта Нацыянальнай акадэміі навук Беларусі, прафесара Міхаіла Іванавіча ДЗЕМЧУКА і выказвае глыбокае спачуванне яго родным і блізкім.

Рэспубліканскі Савет Рэспубліканскага грамадскага аб'яднання «Белая Русь» выказвае глыбокае спачуванне родным і блізкім заўчасна памерлага Міхаіла Іванавіча ДЗЕМЧУКА.

■ Выбары-2016

Падтрымаць патэнцыйнага кандыдата

Рэспубліканская партыя працы і справядлівасці (РППС) стала лідарам сярод палітычных партый Беларусі па колькасці прадстаўнікоў, вылучаных ва ўчастковыя выбаркамы — 1 141 чалавек. Партыя таксама вылучыла 23 патэнцыйных кандыдаты ў дэпутаты. Карэспандэнт «Звязды» наведваў адзін з пікетаў РППС па зборы подпісаў у іх падтрымку.

На гадзінніку 10 раніцы, застаецца 46 дзён да выбараў, і члены ініцыятыўнай групы патэнцыйнага кандыдата ў дэпутаты Палаты прадстаўнікоў Нацыянальнага сходу Ігара КАМАРОЎСКАГА ўжо стаяць пад сцягамі на адным з месцаў правядзення пікетаў.

«Усё выдатна, да працы гатовыя, толькі б сонца схавалася ненадоўга», — панаракала на надвор'е адна з удзельніц ініцыятыўнай групы.

Усяго ў камандзе Ігара Камароўскага 101 чалавек. Большасць з іх пазменна задзейнічаны ў зборы подпісаў на пяці пікетах 98-й выбарчай акругі.

«Калі людзі падыходзяць, яны ў асноўным цікавяцца тым, хто праводзіць пікет, асобай і біяграфіяй прэтэндэнта ў кандыдаты. Некаторыя нават ужо накіроўваюць свае праблемныя звароты. На гэты момант мы сабралі каля 4 тысяч подпісаў», — распавёў патэнцыйны кандыдат у дэпутаты.

Ён растлумачыў, што пікеты геаграфічна стараліся раз-

мясціць у тых месцах, дзе найбольш рух людзей, як правіла, каля гандлёвых пунктаў. Стаяць там зранку і ўвечары, без перапынку на выхадныя, каб кожны ахвотны мог падпісацца ў найбольш зручны для яго час.

Аднак знайсці канкрэтнага магчымага кандыдата, каб падпісацца за яго ўдзел у выбарах па Мінску — задача няпростая. Інтэрнэт, на які я вельмі спадзяюся як на самую даступную крыніцу інфармацыі, у гэты раз не дапамог. Каб знайсці месца збору подпісаў за пэўнага чалавека, трэба даведацца, ад якой акругі ён будзе вылучацца, і абысці яе самастойна, арыентуючыся на найбольш ажыўленыя месцы. Хутчэй атрымаць неабходную інфармацыю аб месцазнаходжанні пікетаў магчыма праз партыю патэнцыйнага кандыдата, якая яго вылучае. Больш складана, калі ўдзельнік перадвыбарчай гонкі беспартыйны.

* * *

У Гродзенскую абласную выбарчую камісію не паступала скаргаў, звязаных з правядзеннем пікетаў у падтрымку вылучэння кандыдатаў у дэпутаты парламента. Акруговыя камісіі таксама не паведамлялі аб наяўнасці зваротаў па той ці іншай канфліктнай сітуацыі. Такім чынам, усе, хто палічыў неабходным, маглі скарыстацца сваім правам на пікетаванне. Аб гэтым ка-



ФОТА БЕЛТА

рэспандэнту «Звязды» паведаміў сакратар Гродзенскай абласной выбарчай камісіі Павел МІХАЛЮК.

Паводле інфармацыі намесніка старшыні Гродзенскай абласной арганізацыі рэспубліканскага грамадскага аб'яднання «Белая Русь» Георгія ХАМУЦІННІКА, пікеты праводзяцца і ў абласным, і ў раённых цэнтрах. Гэтая форма збору подпісаў выкарыстоўваецца даволі актыўна, аднак за колькасцю пікетаў ніхто не гоніцца. Лічыш патрэбным — праводзь пікет. Альбо рабі ўпор на не менш, а можа, і больш эфектыўную форму кантактаў з выбаршчыкамі — іх пакватэрны абход. Напрыклад, да аўтара гэтых радкоў прыходзілі ўжо двойчы, і магу адзначыць, што члены ініцыятыўных груп строга кіраваліся нормамі заканадаўства.

Гэта тычыцца і правядзення пікетаў. Не зарэгістравана фактаў, каб на гэтым этапе выбарчай кампаніі раздаваліся агітацыйныя матэрыялы; члены ініцыятыўнай групы маюць адпаведныя пасведчаны. А многія выбаршчыкі, калі з сабой ёсць пашпарт, не адмаўляюць у прапанове падтрымаць ахвотнікаў паўдзельнічаць у барацьбе за дэпутацкі мандат. Як гэта было падчас пікета, які актывісты «Белай Русі» правялі ў Ваўкавыску каля ўніверсама «Аэліта Люкс». Гараджане рознага ўзросту падыходзілі да рэгістрацыйнай стойкі, задавалі пытанні прадстаўнікам ініцыятыўнай групы. Было відаць, што яны добра валодаюць інфармацыяй аб маючых адбыцца парламенцкіх выбарах.

Ілья КРЫЖЭВІЧ. kryzhevich@zviazda.by
Барыс ПРАКОПЧЫК. prapokchik@zviazda.by


■ Пра гэта гаварылася на Народным сходзе

АСНОВА ПОСПЕХУ — ЧАЛАВЕК



Валянцін БАЙКО, заснавальнік СТАА «Контэ СПА»:

— 20 гадоў таму я сумесна з бацькам, братам і яшчэ некалькімі партнёрамі стварыў кампанію «Контэ». Нашы першыя інвестыцыі — 20 000 нямецкіх марак — практычна ўсе сямейныя зберажэнні, на якія мы купілі першыя два станкі. Мінула 20 гадоў карпатлівай, штодзённай працы. Сёння кампанія «Контэ» — гэта найбуйнейшы ў краіне вытворца панчошна-шкарпэтчатных вырабаў, які выпускае ў год больш як 100 мільёнаў вырабаў.



Больш за 4 тысячы чалавек працуюць на кампанію ў 5 краінах. Толькі ў Гродне мы далі людзям 2120 працоўных месцаў. 70% нашай прадукцыі пастаўляецца на экспарт у 20 краін свету, дзе яна прадаецца, паводле нашых падлікаў, у 40 000 гандлёвых пунктах. За апошнія пяць гадоў мы экспартавалі прадукцыі на паўмільярда долараў ЗША, прычым маем 236 мільёнаў долараў дадатнага сальда. За гэты ж час інвестыцыі ў нашу краіну склалі 118 мільёнаў долараў, у тым ліку больш як 70 мільёнаў выкарыстана на развіццё вытворчасці.

Я ганаруся поспехамі кампаніі і яе працоўнага калектыву. Пачаўшы амаль з нуля і за 20 гадоў стварыўшы вядомы брэнд, пабудаваўшы самую буйную на тэрыторыі былога Савецкага Саюза, Цэнтральнай і Усходняй Еўропы фабрыку, мы даказалі, што ўмовы для развіцця бізнесу ў Беларусі ёсць.

Мы змаглі развіцца і вырасці, таму што, акрамя многіх іншых фактараў, была выбрана лінія на пабудову прызрыстага ва ўсіх адносінах бізнесу. У нас празрыстыя адносіны з пастаўшчыкамі сыравіны і пакупнікамі. Мы адкрыта будзем тасункі ўнутры калектыву і з любімымі людзьмі, з кім даводзіцца сутыкацца па рабоце.

Мы сумленна плацім падаткі і выконваем законы.

Мы разумеем, што аснова — гэта чалавек. І ў развіццё чалавечага патэнцыялу ўкладваем сілы і сродкі. Для многіх маладых людзей месца ў нашай кампаніі ёсць іх першае працоўнае месца. Для замацавання работнікаў на прадпрыемстве і стварэння спрыяльных умоў працы супрацоўнічаем з прафесійнымі навучальнымі ўстановамі, праводзім прафрыентацыю ў школах горада. Пастаянна ўдасканальваюцца метады адаптацыі маладых работнікаў на вытворчасці. Выкарыстоўваецца інстытут настаўніцтва. Існуе сістэма навучання на вытворчасці. Нашы вытворчыя менеджары ў асноўным выраслі з нашых ж рабочых.

У 2015 годзе ў Гродне ўведзены ў строй новы вытворчы корпус, у якім умовы працы і вытворчасці створаны на ўзроўні самых сучасных сусветных стандартаў. У яго мы інвеставалі больш за 140 мільярдаў рублёў. У верасні 2015 года на прадпрыемстве створана прафсаюзная арганізацыя. Сёння яе членамі з'яўляюцца 2100 чалавек. У летні перыяд для дзяцей работнікаў прадпрыемства аплчвае 80% кошту пуцёвак у аздараўляльныя лагеры. У Гродне ведаюць, што «Контэ» актыўна займаецца дабрачыннасцю. Робім мы гэта з адкрытым сэрцам.

Ні ў мяне, ні ў маіх партнёраў і калег няма пачуцця заспакоенасці і адчування завершанасці пачатай справы. Мы настраены шмат працаваць і развівацца. Сёлета будзе дабудаваны і ўведзены ў эксплуатацыю трэці пускавы комплекс фабрыкі. Аб'ём інвестыцый — 10 мільярдаў рублёў. Уводзім сучасныя ачышчальныя збудаванні і на гэта інвеставалі 13 мільярдаў рублёў. Да канца 2017 года плануецца пабудаваць уласны ветрапарк для вырацоўкі «зялёнай электраэнергіі», каб выкарыстоўваць яе на свае патрэбы. На гэта будзе выдаткавана каля 4 мільёнаў долараў.

Сферы дзейнасці метадычна пашыраем. Поўным ходам ідзе будаўніцтва най-

буйнейшага ў Гродзенскай вобласці гандлёва-забаўляльнага комплексу агульнай плошчай больш як 80 тысяч квадратных метраў. Тут размесцяцца прадуктовы і будаўнічы гіпермаркеты, крамы, а таксама аб'екты па аказанні паслуг насельніцтву. Вялікую частку зоймуць зоны адпачынку: восем кіназал, дзіцячы гульнявы цэнтр і, вядома, рэстараны і кавярні. Уваходзіць у склад комплексу і льдовая арэна, на якой можна будзе праводзіць спартыўныя спаборніцтвы. Дасягнута дамоўленасць з адным з еўрапейскіх банкаў на атрыманне фінансавання гэтага аб'екта ў памеры 55 мільёнаў еўра. Думаю, пасля заканчэння будаўніцтва гродзенцы не захочуць ездзіць на шопінг у сумежныя Польшчу і Літву.

Не сакрэт, што на сучасным этапе асабліва жорстка канкурэнтная барацьба ідзе ў сферы лёгкай прамысловасці. Гэты фактар неабходна ўлічваць, калі вядуцца перамовы і прымаюцца рашэнні аб стварэнні зон свабоднага гандлю з краінамі з таннай рабочай сілай. Канкурураваць з пастаўшчыкамі, скажам, з В'етнамам, прадпрыемствам легпрама будзе вельмі складана.

Я думаю, што для прадпрыемстваў-вытворцаў будзе важная і неабходная падтрымка дзяржавы. У першую чаргу — у выраўноўванні ўмоў канкурэнтнага асяроддзя ў частцы кошту пазыковага капіталу і кошту энергетычных рэсурсаў у параўнанні з умовамі ў сумежных краінах. На мой погляд, правільныя крокі ў гэтым кірунку зроблены. Мы разумеем, што гэтыя праблемы нельга зняць адразу, але паступова да іх вырашэння трэба падыходзіць.

Самая галоўная наша задача — перайсці сапраўды на інавацыйны шлях, укараняць найноўшыя тэхналогіі, выпускаць прадукцыю сучаснай якасці. Два дзесяцігоддзі кампанія імкнулася ўкараняць усё самае лепшае і прагрэсіўнае, і менавіта ў гэтым заключаецца сакрэт нашага поспеху. Прыемна ўсведамляць, што «Контэ Спа» стала ўжо адным з беларускіх брэндаў, як МАЗ і БелАЗ. Мы гэтым можам толькі ганарыцца.